

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
ōṃ namō bhagavatē vāsudēvāya

maharṣi vēdavyāsapraṇītaṃ śrīmadbhāgavatamahāpurāṇam

***॥ prathamaskandhē
pañcadaśō'dhyāyaḥ ॥***

This document has been prepared by

Sunder Kidāmbi

with the blessings of

śrī raṅgarāmānuja mahādēśikan

His Holiness śrīmad āṇḍavan śrīraṅgam

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
ōṃ namō bhagavatē vāsudēvāya
śrīmadbhāgavatamahāpurāṇam
॥ prathamaskandhē
pañcadaśō'dhyāyaḥ ॥

sūta uvāca

ēvaṃ kṛṣṇasakhaḥ kṛṣṇō bhrātrā rājñā'vikalpitaḥ |
nānāśaṅkāspadaṃ rūpaṃ kṛṣṇaviślēṣakarśitaḥ || 1 ||

śōkēna śuśyadvadanahr̥tsarōjō hataprabhaḥ |
vibhuṃ tamēvānudhyāyannāśaknōtpratibhāṣitum || 2 ||

kṛcchrēṇa saṃstabhya śucaḥ pāṇinā'mṛjya nētrayōḥ |
parōkṣēṇa samunnaddhapraṇayautkaṇṭhyakātaraḥ || 3 ||

sakhyaṃ maitrīṃ sauhṛdaṃ ca sārathyādiṣu saṃsmaran |
nṛpamagrajamityāha bāṣpagadgadayā girā || 4 ||

arjuna uvāca

vañcitō'haṃ mahārāja hariṇā bandhurūpiṇā |
yēna mē'pahṛtaṃ tējō dēvavismāpanaṃ mahat || 5 ||

yasya kṣaṇaviyōgēna lōkō hyapriyadarśanaḥ |
ukthēna rahitō hyēṣa mṛtakaḥ prōcyatē yathā || 6 ||

yatsaṃśrayād drupadagēhamupāgatānām
 rājñām svayaṃvaramukhē smaradurmadānām |
 tējō hr̥taṃ khalu mayābhihataśca matsyaḥ
 sajjīkṛtēna dhanuṣādhiḡatā ca kṛṣṇā || 7 ||

yatsannidhāvahamu khāṇḍavamagnayē'dā -
 mindraṃ ca sāmaragaṇaṃ tarasā vijitya |
 labdhā sabhā mayakṛtādbhutaśilpamāyā
 digbhyō'haran nṛpatayō balimadhvarē tē || 8 ||

yattējasā nṛpaśirō'ṅghrimahan makhārthē
 āryō'nujastava gajāyutasattvavīryaḥ |
 tēnāhr̥tāḥ pramathanāthamakhāya bhūpā
 yanmōcitāstadanayan balimadhvarē tē || 9 ||

patnyāstavādhimakhakṛtamahābhiṣēka -
 ślāghīṣṭhacārukabaraṃ kitavaiḥ sabhāyām |
 sprṣṭaṃ vikīrya padayōḥ patitāśrumukhyā
 yastatstriyō'kṛta hatēśavimuktakēśāḥ || 10 ||

yō nō jugōpa vanamētya durantakṛcchrād
 durvāsasō'riracitādayutāgrabhug yaḥ |
 śākānnaśīṣṭamupayujya yatastrilōkīṃ
 tṛptāmamaṃsta salilē vinimagnasaṅghaḥ || 11 ||

yattējasātha bhagavān yudhi śūlapāṇi -
 rvismāpitaḥ sagirijō'stramadānnijaṃ mē |
 anyē'pi cāhamamunaiva kalēvarēṇa
 prāptō mahēndrabhavanē mahadāsanārdham || 12 ||

tatraiva mē viharatō bhujadaṇḍayugmaṃ
 gāṇḍīvalakṣaṇamarātivadhāya dēvāḥ |
 sēndrāḥ śritā yadanubhāvitamājamīḍha
 tēnāhamadya muṣitaḥ puruṣēṇa bhūmnā || 13 ||

yadbāndhavaḥ kurubalābdhimanantapāra -
 mēkō rathēna tatarē'hamatāryasattvam |
 pratyāhṛtaṃ bahu dhanam ca mayā parēṣāṃ
 tējāspadam maṇimayaṃ ca hṛtaṃ śirōbhyaḥ || 14 ||

yō bhīṣmakarṇaguruśalyacamūṣvadabhra -
 rājanyavaryarathamāṇḍalamāṇḍitāsu |
 agrēcarō mama vibhō rathayūthapānā -
 māyurmanāṃsi ca dṛśā saha ōja ārcchat || 15 ||

yaddōṣṣu mā praṇihitaṃ gurubhīṣmakarṇa -
 napṭṛtrigartaśalasaindhavabāhlikādyaiḥ |
 astrānyamōghamahimāni nirūpitāni
 nō paspṛsurnṛharidāsamivāsuraṇi || 16 ||

sautyē vṛtaḥ kumatinā'tmada īśvarō mē
 yatpādapadmamabhavāya bhajanti bhavyāḥ |
 māṃ śrāntavāhamarayō rathinō bhuviṣṭhaṃ
 na prāharan yadanubhāvanirastacittāḥ || 17 ||

narmāṇyudārarucirasmitaśōbhitāni
 hē pārtha hē'rjuna sakhē kurunandanēti |
 sañjalpitāni naradēva hṛdispṛśāni
 smarturluṭhanti hṛdayaṃ mama mādhasya || 18 ||

śayyāsanāṭṭānavikatthanabhōjanādi -

śvaikyādvayasya ṛtavāniti vipralabdhaḥ |
sakhyaḥ sakhēva pitṛvattanayasya sarvaṃ
sēhē mahān mahitayā kumatēraghaṃ mē || 19 ||

sō'haṃ nṛpēndra rahitaḥ puruṣōttamēna
sakhyā priyēṇa suhrdā hṛdayēna śūnyaḥ |
adhvanyurukramaparigrahamaṅga rakṣan
gōpairasadbhirabalēva vinirjitō'smi || 20 ||

tadvai dhanusta iṣavaḥ sa rathō hayāstē
sō'haṃ rathī nṛpatayō yata ānamanti |
sarvaṃ kṣaṇēna tadabhūdasadīśariktam
bhasman hutaṃ kuhakarāddhamivōptamūṣyām || 21 ||

rājaṃstvayābhiprṣṭānām suhrdām naḥ suhrtpurē |
viprasāpavimūḍhānām nighnatām muṣṭibhirmithaḥ || 22 ||

vāruṇīm madirām pītvā madōnmathitacētasām |
ajānatāmivānyōnyam catuḥpañcāvaśēṣitāḥ || 23 ||

prāyēṇaitadbhagavata īśvarasya vicēṣitam |
mithō nighnanti bhūtāni bhāvayanti ca yanmithaḥ || 24 ||

jalaukasām jalē yadvanmahāntō'dantyaṅīyasaḥ |
durbalān balinō rājan mahāntō balinō mithaḥ || 25 ||

ēvaṃ baliṣṭhairiyadubhirmahadbhiritarān vibhuḥ |
yadūn yadubhiranyōnyam bhūbhārān sañjahāra ha || 26 ||

dēśakālārthayuktāni hr̥ttāpōpaśamāni ca |
haranti smarataścittaṃ gōvindābhīhitāni mē || 27 ||

sūta uvāca

ēvaṃ cintayatō jiṣṇōḥ kṛṣṇapādasarōruham |
sauhārdēnātigāḍhēna śāntā'sīdvimalā matiḥ || 28 ||

vāsudēvāṅghryanudhyānaparibr̥ṃhitaramhasā |
bhaktyā nirmathitāśēṣakaṣāyadhiṣaṇō'rjunaḥ || 29 ||

gītaṃ bhagavatā jñānaṃ yattatsaṅgrāmamūrdhani |
kālakarmatamōruddhaṃ punaradhyagamad vibhuḥ || 30 ||

viśōkō brahmasampattyā sañcchinnadvaitasaṃśayaḥ |
līnaprakṛtinairguṇyādaliṅgatvādasambhavaḥ || 31 ||

niśamya bhagavanmārgaṃ saṃsthāṃ yadukulasya ca |
svaḥpathāya matiṃ cakrē nibhṛtātmā yudhiṣṭhiraḥ || 32 ||

pr̥thāpyanuśrutya dhanañjayōditaṃ

nāśaṃ yadūnāṃ bhagavadgatiṃ ca tām |

ēkāntabhaktyā bhagavatyadhōkṣajē

nivēśitātmōpararāma saṃsṛtēḥ || 33 ||

yayāharadbhuvō bhāraṃ tāṃ tanuṃ vijahāvajaḥ |
kaṅṭakaṃ kaṅṭakēnēva dvayaṃ cāpīśituḥ samam || 34 ||

yathā matsyādirūpāṇi dhattē jahyādyathā naṭaḥ |
bhūbhāraḥ kṣapitō yēna jahau tacca kalēvaram || 35 ||

yadā mukundō bhagavānimāṃ mahīṃ
 jahau svatanvā śravaṇīyasatkathaḥ |
 tadā harēvāpratibuddhacētasā -
 madharmahētuḥ kaliranvavartata || 36 ||

yudhiṣṭhirastatparisarpaṇaṃ budhaḥ
 purē ca rāṣṭrē ca gṛhē tathā'tmani |
 vibhāvya lōbhānṛtajihmahīṃsanā -
 dyadharmacakraṃ gamanāya paryadhāt || 37 ||

svarāṭ pautraṃ vinayinamātmanaḥ susamaṃ guṇaiḥ |
 tōyanīvyāḥ patīṃ bhūmērabhyaṣiñcad gajāhvayē || 38 ||

mathurāyāṃ tathā vajraṃ sūrasēnapatīṃ tataḥ |
 prājāpatyāṃ nirūpyeṣṭimagnīnapibadīśvaraḥ || 39 ||

viṣṛjya tatra tat sarvaṃ dukūlavalayādikam |
 nirmamō nirahaṅkāraḥ sañcchinnāsēṣabandhanaḥ || 40 ||

vācaṃ juhāva manasi tatprāṇa itarē ca tam |
 mṛtyāvapānaṃ sōtsargaṃ taṃ pañcatvē hyajōhavīt || 41 ||

tritvē hutvātha pañcatvaṃ taccaikatvē'juhōnmuniḥ |
 sarvamātmanyajuhavīd brahmaṇyātmānamavyayē || 42 ||

cīravāsā nirāhārō baddhavāṅmuktamūrdhajaḥ |
 darśayannātmanō rūpaṃ jaḍōnmattapisācavat || 43 ||

anavēkṣamāṇō niragādaśṛṇvan badhirō yathā |
 udicīṃ pravivēśāsāṃ gatapūrvāṃ mahātmabhiḥ |
 hr̥di brahma paraṃ dhyāyan nāvartēta yatō gataḥ || 44 ||

sarvē tamanu nirjagmurbhrātarahḥ kṛtaniścayāḥ |
kalinādharmamitrēṇa dṛṣṭvā sprṣṭāḥ prajā bhuvi || 45 ||

tē sādhuḥkṛtasarvārthā jñātvā'tyantikamātmanahḥ |
manasā dhārayāmāsurvaikuṇṭhacaraṇāmbujam || 46 ||

taddhyānōdriktayā bhaktyā viśuddhadhiṣaṇāḥ parē |
tasmin nārāyaṇapadē ēkāntamatayō gatim || 47 ||

avāpurduravāpāṃ tē asadbhirviṣayātmabhiḥ |
vidhūtakalmaṣāsthānē virajēnātmanaiva hi || 48 ||

vidurō'pi parityajya prabhāsē dēhamātmavān |
kṛṣṇāvēsēna taccittaḥ pitṛbhiḥ svakṣayaṃ yayau || 49 ||

draupadī ca tadā'jñāya patināmanapēkṣatām |
vāsudēvē bhagavati hyēkāntamatirāpa tam || 50 ||

yaḥ śraddhayaitadbhagavatpriyāṇāṃ
pāṇḍōḥ sutānāmiti samprayāṇam |
śṛṇōtyalam svastyayanaṃ pavitraṃ
labdhvā harau bhaktimupaiti siddhim || 51 ||

|| iti śrīmadbhāgavatē mahāpurāṇē pāramahaṃsyāṃ saṃhitāyāṃ
prathamaskandhē pāṇḍavasvargārōhaṇaṃ nāma pañcadaśō'dhyāyaḥ ||